

REGIONAL NEWS UNIT AKASHVANI, GUWAHATI

0000000000

Date : 28-AUG-2026

Time : 5-15 PM

Assamese Evening Bulletin Headlines

- ১। নেপাল-তিব্বতৰ বিধবংসী বানত মৃত্যু হোৱা লোকৰ সংখ্যা ৪৬৯ লৈ বৃদ্ধি।
- ২। গুৱাহাটী বিশ্ববিদ্যালয় ছাত্ৰ সমাৰোহৰ উদ্বোধনী সত্ৰত অংশ লৈ শিক্ষামন্ত্ৰী ডা० ৰণোজ পেগুৰ ছাত্ৰ-ছাত্ৰীসকলক পৰিৱৰ্তিত বিশ্বৰ সৈতে খাপ খোৱাই আগবাঢ়ি যাবলৈ আহ্বান।
- ৩। মৰিগাঁৱৰ সীতাজখলা দুগ্ধ উৎপাদক সমবায় সমিতিৰ উদ্যোগত জিলাখনৰ ৩৪৬ গৰাকী মাকৈ খেতিয়কক বিত্তীয় সাহায্য প্ৰদান।
- ৪। অসমৰ উমা চেত্ৰী আৰু জিন্তিমণি কলিতাৰ অষ্ট্ৰেলিয়া এ দলৰ বিৰুদ্ধে হ'বলগীয়া সমাগত শৃংখলাৰ বাবে ভাৰতীয় মহিলা ক্ৰিকেটৰ এ দলত স্থান লাভ।

00000

নেপাল-তিব্বতৰ বিধবংসী বানত মৃত্যু হোৱা লোকৰ সংখ্যা ৪৬৯ লৈ বৃদ্ধি পাইছে। বানৰ পাছৰে পৰা দেশ দুখনৰ সীমান্তৰ দুয়োপাৰে এহেজাৰ ৫৪৫ গৰাকী লোক সন্ধানহীন হৈ আছে। উদ্ধাৰকাৰী দলে নৈৰ পাৰ আৰু যোগাযোগ বিচ্ছিন্ন হৈ পৰা বস্তি এলেকাসমূহত অভিযান চলাই আছে। ইপিনে, ভোটেকোশি নৈৰ উৎপত্তিস্থলৰ সমীপত নতুনকৈ হুদৰ সৃষ্টি হোৱাক লৈ উত্তেজনাই বিৰাজ কৰিছে। এই হুদৰ পাৰ ভাঙি প্ৰবল সোঁতেৰে পুনৰ পানীৰ ঢল নামি আহিলে পৰিস্থিতি অধিক ভয়াৱহ হোৱাৰ লগতে উদ্ধাৰ অভিযান ব্যাহত হোৱাৰ আশংকা কৰা হৈছে। নেপালৰ সুৰক্ষা বাহিনীয়ে বৰ্তমানলৈকে প্ৰভাৱিত এলেকাৰ পৰা ৮০০ ৰো অধিক লোকক উদ্ধাৰ কৰিছে।

ভাৰতেও উদ্ধাৰ আৰু সাহায্য অভিযান অব্যাহত ৰাখিছে। বৈদেশিক পৰিক্ৰমা মন্ত্ৰালয়ে জনোৱা মতে, ২৯০ গৰাকী ভাৰতীয় লোকৰ সৈতে এতিয়াও কোনোধৰণৰ যোগাযোগ হোৱা নাই। ভাৰতে বৰ্তমানলৈকে ত্ৰিশূলি জলবিদ্যুৎ প্ৰকল্পত কৰ্মৰত ৬৩ জন শ্ৰমিক আৰু তামিলনাডুৰ ২১ জন লোকসহ মুঠ ৮৪ জন ভাৰতীয় লোকক উদ্ধাৰ কৰিছে। বৈদেশিক পৰিক্ৰমা মন্ত্ৰী ড० এছ জয়শংকৰে আজি নেপালত চলি থকা উদ্ধাৰ আৰু সাহায্য অভিযানৰ বিষয়ে আলোচনা কৰে। এটা বাৰ্তাত ড० জয়শংকৰে কয়, যে কাঠমাণ্ডু আৰু বেইজিঙত থকা ভাৰতীয় দূতাবাসে ঠাই দুখনত থকা ভাৰতীয় লোকৰ বিষয়ে সবিশেষ জনাইছে। বিদেশ মন্ত্ৰালয়ে লগতে নিখোজ হৈ থকা লোকসকলক বিচাৰি উলিওৱাৰ বাবে আৰু উদ্ধাৰ অভিযানত সহায় কৰাৰ উদ্দেশ্যে অহৰ্নিশে খোলা থকা এটা নিয়ন্ত্ৰণ কক্ষ মুকলি কৰিছে।

ইপিনে, দক্ষিণ-পশ্চিম চীনৰ চিচুৱান প্ৰদেশত আজি অহা ৫ দশমিক ১ প্ৰায়ল্যৰ ভূমিকম্পৰ পাছত নেপালত পুনৰ আকস্মিক বানৰ আশংকাই দেখা দিছে। কৰ্তৃপক্ষই ত্ৰিশূলি অঞ্চলৰ পৰা লোকসকলক আঁতৰি যাবলৈ নিৰ্দেশ দিছে। নেপালৰ আৰক্ষীয়ে জনোৱা মতে তিব্বতৰ ফালে থকা এটা বান্ধ পুনৰ ভাঙি যোৱাৰ ফলত এই অঞ্চলৰ আবাসী, নিৰাপত্তাৰক্ষী তথা উদ্ধাৰকৰ্মীসকলক নিৰাপদ স্থানলৈ স্থানান্তৰৰ বাবে আহুন জনোৱা হৈছে। জলস্তৰ পুনৰ বৃদ্ধি পোৱাৰ ফলত ত্ৰিশূলি আৰু ৰাছোৱাৰ মাজত চলি থকা পথ নিৰ্মাণৰ কামো বন্ধ কৰি দিয়া হৈছে।

০০০০০

গুৱাহাটী বিশ্ববিদ্যালয়ৰ ড০ বাণীকান্ত কাকতি প্ৰেক্ষাগৃহত আজি গুৱাহাটী বিশ্ববিদ্যালয় ছাত্ৰ সমাৰোহৰ উদ্বোধনী সত্ৰ অনুষ্ঠিত হয়। বিশ্ববিদ্যালয়ৰ স্নাতকোত্তৰ ছাত্ৰ সন্থাৰ উদ্যোগত আয়োজিত এই সমাৰোহত শিক্ষামন্ত্ৰী ডা০ ৰণোজ পেগু উপস্থিত থাকে। ডা০ পেগুৱে তেওঁৰ ভাষণত কয়, যে যুৱ সমাজে এখন শক্তিশালী, আত্মনিৰ্ভৰ আৰু বিকশিত ভাৰত গঢ়াত অগ্ৰণী ভূমিকা পালন কৰিব। তেওঁ ছাত্ৰ-ছাত্ৰীসকলক পৰিৱৰ্তিত বিশ্বৰ সৈতে খাপ খোৱাই একবিংশ শতিকাৰ দক্ষতাৰে নিজকে প্ৰস্তুত কৰি তোলাৰ লগতে উন্নত প্ৰযুক্তি আৰু নতুন সম্ভাৱনাৰ ক্ষেত্ৰসমূহ অন্বেষণ কৰিবলৈ আহুন জনায়। অনুষ্ঠানৰ পাছত সাংবাদিকৰ আগত শিক্ষামন্ত্ৰীগৰাকীয়ে কয়, যে শিক্ষাৰ্থীসকলক জ্ঞান, দক্ষতা আৰু উদ্ভাৱনী চিন্তাৰে সমৃদ্ধ হৈ উদ্যমী তথা নেতৃত্ব দিব পৰা প্ৰজন্ম হিচাপে নতুন ভাৰত নিৰ্মাণৰ বাবে সমৰ্পিত হ'বলৈ তেওঁ আহুন জনায়।

বাইট (ডা০ পেগু)

০০০০০

মৰিগাঁৱৰ সীতাজখলা দুগ্ধ উৎপাদক সমবায় সমিতিৰ উদ্যোগত আজি জিলাখনৰ এহেজাৰগৰাকী মাকৈ খেতিয়কৰ ভিতৰত ৩৪৬ গৰাকীক বিত্তীয় সাহায্য প্ৰদান কৰা হয়। মুখ্যমন্ত্ৰী সমগ্ৰ গ্ৰাম্য উন্নয়ন যোজনাৰ অধীনত অসম মাংস, গাখীৰ আৰু কণী মিছন ছ'চাইটিৰ দ্বাৰা ৰূপায়ণ কৰা এই প্ৰকল্পৰ উদ্দেশ্য হৈছে ঘাঁহ আৰু মাকৈ বা অন্যান্য ঘাঁহজাতীয় উদ্ভিদ কাটি সংৰক্ষণ কৰা পশু খাদ্যৰ উৎপাদন বৃদ্ধি কৰি গাখীৰৰ উৎপাদন বৃদ্ধি তথা ইয়াৰ গুণগত মান উন্নত কৰা। অনুষ্ঠানত মৰিগাঁও জিলা আয়ুক্ত সৃষ্টি সিঙে কৃষকসকলক কৃষি আৰু পশু চিকিৎসা খণ্ডৰ উৎপাদনশীলতা বৃদ্ধিৰ বাবে চৰকাৰী আঁচনিসমূহৰ সুযোগ গ্ৰহণ কৰিবলৈ আহুন জনায়।

০০০০০

বিশিষ্ট শিক্ষাবিদ, সাহিত্যিক তথা সত্ৰীয়া সংস্কৃতিৰ সাধক নীলমণি মহন্তৰ প্ৰথম মৃত্যু বাৰ্ষিকী উপলক্ষে আজি শিৱসাগৰৰ সেউজপুৰৰ বাসগৃহত বিশেষ অনুষ্ঠান অনুষ্ঠিত হয়। অসম সাহিত্য সভাৰ সাধাৰণ সম্পাদক দেৱজিৎ বৰাই এই অনুষ্ঠানতে **বাখৰুৱা ব্যক্তিত্ব বৰ্ণ** শীৰ্ষক এখন স্মাৰক গ্ৰন্থ উন্মোচন কৰে। শ্ৰীবৰাই নীলমণি মহন্তৰ সাহিত্য সাধনা, সমাজ সেৱা আৰু ভাষা ব্যাকৰণ ক্ষেত্ৰলৈ আগবঢ়োৱা অৱদানৰ শলাগ লয়। অনুষ্ঠানত স্মাৰক গ্ৰন্থ আয়োজক সমিতিয়ে সাহিত্যিকগৰাকীৰ কৰ্মৰাজী প্ৰচাৰৰ উদ্দেশ্যে অনাগত দিনত বিভিন্ন কাৰ্যসূচী ৰূপায়ণৰ পৰিকল্পনা কৰে। অনুষ্ঠানত সাহিত্যিক ড০ নাহেন্দ্ৰ পাদুন, জগন্নাথ বৰুৱা বিশ্ববিদ্যালয়ৰ উপচাৰ্য ড০ জ্যোতিপ্ৰসাদ শইকীয়া, অসম সত্ৰ মহা সভাৰ সাধাৰণ সম্পাদক কুলুমণি মহন্তকে ধৰি কেইবাগৰাকীও বিশিষ্ট ব্যক্তি উপস্থিত থাকে।

০০০০০

অসম আৰক্ষীৰ বিশেষ কাৰ্যবাহিনীয়ে আজি গুৱাহাটী মহানগৰৰ বশিষ্ঠৰ বেহৰবাৰীত অভিযান চলাই বুজন পৰিমাণৰ মাদক দ্ৰব্যসহ তিনিজন সৰবৰাহকাৰীক আটক কৰে। বিশেষ কাৰ্যবাহিনীয়ে গোপন সূত্ৰৰ ভিত্তিত বেহৰবাৰীৰ সোণকটি পথত তালীচী চলোৱাৰ সময়ত এখন বাহনৰ পৰা ৩৭টা চাবোনৰ বাকচত ভৰাই অনা ভালেখিনি হেৰ'ইন জব্দ কৰে। জব্দ কৰা হেৰ'ইনখিনিৰ বজাৰ মূল্য ৩ কোটি টকাৰো অধিক বুলি আৰক্ষীয়ে জনাইছে। ঘটনা সংক্ৰান্তত কাছাৰৰ কিৰণ সিং, মণিপুৰৰ এছ নেংপি ভাইপে আৰু গেইন সিং নামৰ দুগৰাকী মহিলাক আটক কৰে।

০০০০০

কোকৰাঝাৰৰ মাগুৰমাৰী খেলপথাৰত অহা ৯ ছেপ্তেম্বৰত বাওখুংগ্ৰী এম এল এ কাপ ফুটবল প্ৰতিযোগিতাৰ উদ্বোধনী খেল আৰম্ভ হ'ব। কোকৰাঝাৰত আজি এখন সংবাদমেলত এই বিষয়ে প্ৰকাশ কৰি বাওখুংগ্ৰীৰ বিধায়ক ৰূপম চন্দ্ৰ ৰয়ে কয় যে যুৱচামক ক্ৰীড়াৰ প্ৰতি উৎসাহিত কৰা আৰু তেওঁলোকৰ মাজত ফুটবলৰ প্ৰসাৰৰ উদ্দেশ্যে এই প্ৰতিযোগিতাখনৰ আয়োজন কৰা হৈছে। প্ৰতিযোগিতাত মুঠ ১৪ টা দলে অংশগ্ৰহণ কৰিব বুলি তেওঁ জানিবলৈ দিয়ে। প্ৰতিযোগিতাত বিজয়ী দলক ট্ৰফীসহ ১ লাখ টকাৰ নগদ পুৰস্কাৰ আৰু বানাৰ আপ দলক ৫০ হাজাৰ টকাৰ নগদ পুৰস্কাৰ প্ৰদান কৰা হ'ব। প্ৰতিযোগিতাখন সফল কৰি তোলাৰ বাবে আয়োজকসকলে প্ৰস্তুতি অব্যাহত ৰাখিছে বুলি বিধায়কৰাকীয়ে জানিবলৈ দিয়ে।

০০০০০

অসমৰ উমা চেত্ৰী আৰু জিন্তিমণি কলিতাই অষ্ট্ৰেলিয়া এ দলৰ বিৰুদ্ধে হ'বলগীয়া সমাগত শৃংখলাৰ বাবে ভাৰতীয় মহিলা ক্ৰিকেটৰ এ দলত স্থান লাভ কৰিছে। প্ৰতিভাৱান খেলুৱৈ দুগৰাকীয়ে ভাৰতীয় এ দলত স্থান পোৱাৰ পাছতে ক্ৰীড়াপ্ৰেমী ৰাইজে অভিনন্দন জ্ঞাপন কৰিছে। কেন্দ্ৰীয় মন্ত্ৰী সৰ্বানন্দ সোণোৱালে খেলুৱৈ দুগৰাকীক শুভেচ্ছা জনায়। এটা বাৰ্তাত শ্ৰীসোণোৱালে কয় যে অসমৰ নাৰী শক্তিয়ে সুযোগ-সম্ভাৱনাৰ নতুন দুৱাৰ মুকলি কৰিছে। দুয়োগৰাকী খেলুৱৈ যুৱ প্ৰজন্মৰ বাবে অফুৰন্ত প্ৰেৰণাৰ উৎস বুলি উল্লেখ কৰি তেওঁ অনাগত শৃংখলাটোৰ বাবে শুভেচ্ছা জনায়।

০০০০০

ছাত্ৰ-ছাত্ৰীৰ সৃজনশীলতা আৰু বিজ্ঞানমনস্কতা বিকাশৰ উদ্দেশ্যে ডিমৌৰ ছেণ্ট মেৰিজ হাইস্কুলত আজি কলা বিজ্ঞান প্ৰদৰ্শনী ক্ৰেঅ'ৰ ভিজন ২০২৬ অনুষ্ঠিত হয়। এই প্ৰদৰ্শনীত ছাত্ৰ-ছাত্ৰী সকলে প্ৰস্তুত কৰা বিজ্ঞান আৰ্হি খাদ্য সামগ্ৰী জাতি জনগোষ্ঠীৰ পৰম্পৰাগত সাজপাৰ, থলুৱা আপুৰুগীয়া সামগ্ৰীকে ধৰি বিভিন্ন সৃষ্টিশীল সামগ্ৰী প্ৰদৰ্শন কৰা হয়। প্ৰদৰ্শনীখনত অভিভাৱক, স্থানীয় ৰাজ্যৰ লগতে কাষৰীয়া অঞ্চলৰ বিভিন্ন বিদ্যালয়ৰ ছাত্ৰ-ছাত্ৰী, শিক্ষক আৰু অধ্যক্ষ সকলেও অংশ গ্ৰহণ কৰে। উল্লেখযোগ্য যে, আয়োজক সকলে পাঠ্যপুথিৰ জ্ঞানৰ পৰিসৰৰ বাহিৰলৈ গৈ ছাত্ৰ-ছাত্ৰীক ব্যৱহাৰিক জ্ঞান, সৃষ্টিশীলতা আৰু উদ্ভাৱনী চিন্তাৰ সৈতে পৰিচিত কৰোৱাই এই প্ৰদৰ্শনীৰ মূল উদ্দেশ্য বুলি প্ৰকাশ কৰে।

০০০০০

সমাপ্ত